

కలుపు మొక్కలు

“చి-త్తం చి-త్తం. ఒక్క కలంపోటుతో తమరొక బ్రాహ్మణ కుటుంబానికి
యావజ్జీవమూ అన్నం పెట్టించగలరు”

“అన్నం పెట్టినా సున్నం పెట్టినా జిల్లాబోర్డు ప్రెసిడెంటుగాని, నావల్ల
ఏమవుతుంది?”

“పేరుమట్టుకి వారిదే. అంటే, మనవి చేసుకుంటాను. ఒక సత్రం
వుందంటే అది ప్రతిష్ఠించిన దాతవేరూ, కనిపెట్టుకుని వుండి అక్కడ సద్దుబాట్లు
చేసే గుమస్తా వేరూనూ. అయితే, ఆదాత ఆజ్ఞ శిరసావహించడమే ఆ గుమస్తా
విధి కాదా మహాప్రభూ?”

“నేను దాతను కానే? ప్రెసిడెంటు అంటే గుమస్తా కూడా కాడే?”

“తమరలా నెలవిప్పిస్తే నేనేం మనవి చేసుకోగలనూ? సబ్ కలెక్టరు
దొరవారి శిఫారసు తోనేని ఏ ప్రెసిడెంటు బతగ్గలడూ?”

"నిజమే కాని అది పూర్వకాలం మాట. ఇప్పుడలాంటి పద్ధతులేవీ సాగవు. వెనకటి రోజుల్లో యేముస్సద్దీప్లీడరో జిల్లాబోర్డు ప్రెసిడెంటు అయేవాడు. అధికార దగ్గర ఎంత భయభక్తులతో మసులుకోవాలో వాళ్ళకి బాగా తెలిసి వుండేది. ఇప్పటివాళ్ళు — చాలా మంది మాటసుమా — స్కూల్ ఫైనల్ కూడా కానక్కర్లేదు. ఓటు — ఇప్పుడంతా వోటుతో వుంది మహిమ. ఆపైని గుజరాతీ కోమట్లకి మంగళప్రదమైన వచ్చిపెట్టి. ఇక చెప్పడానికేం వుందీ? పెద్ద సంతకమా చిన్న సంతకమా అని డఫేదారు నడిగిగాని—"

"తమరే పువక్రమించారు కనక విన్నవించుకుంటాను. మన ప్రెసిడెంటు గారు — చిత్తగించారూ? తక్కిన అవగుణాలు అలా వుండగానున్ను — రాత్రీ వగలూ కూడా — కేవలమూ వేశ్యావాటికలో—"

"సాటి బ్రాహ్మణ్ణి పట్టుకుని అలా అంటా వేమిటయ్యా?"

"సాటివాడు కనకనే మా కి తిప్పలు. బ్రాహ్మడు కనకనే మాఘ స్నానాలూ దొమ్మరిగుడి సెలూనూ. అలాకాక, ఏ రెడ్డిగారో, ఏ నాయుడుగారో, ఏ చౌదరిగారో అయితే—"

"వా! బ్రాహ్మణయు కి అంతా కురిపించేస్తున్నావే?"

"ఇందులో కడుపు మాడిన దుఃఖమే గాని యుక్తేం వుంది మహాప్రభూ?"

"అయితే, సంగతంతా తెలిసేవుంది కదా ఏ నాయకురాలినో పట్టుకో రాదుటయ్యా?"

"తమవల్ల కాకపోతేగదా?"

"అయినా సులభంగా పని జరిగే మార్గా లున్నప్పు డీ అవస్థ లన్నీ ఎందుకూ?"

"బోగందాన్నో, కులటనో ఆశ్రయించడం కంటే అవస్థ ఏం వుందీ? కాక: ఇంటిల్లపాదిమీ వొక నెలదినాలు పస్తుండి అయినా—"

"అలా దారికిరావయ్యా! జిల్లాబోర్డు ప్రెసిడెంటుకయితే సప్తయిలు మహా బాగా చేస్తారు నీవంటివాళ్ళు."

"చిత్తం చిత్తం. నాది పొరపాచే. "రిక్తహస్తేన నోపేయా" త్తని కారిక కూడా వుంది. చిత్తగించారూ? కనక రేపిపాటికి—"

"ఏదో మాటవరసకంటే ఇలా మొదలుపెట్టా వేమిటయ్యోయ్? కాస్త శిఫారసు భాగ్యానికి నేను లంచంపుచ్చు కుంటాను టయ్యా?"

"లంచమా? ఎంతమాటా? ధర్మరాజు వంటి తమసన్నిధిలో అలాంటి మాట అనడాని కెన్నివేల గుండె లుండాలో? పోనీ అంటే, తమవంటివారికి లంచ మివ్వడానికి నాకు మాత్రం తాహతు ఎక్కడిదీ?.....ఇంతకి? మాకంధ

రికి ఆధారం చూపించబోతున్నందుకు తమకొక్క మణుగునెయ్యి. ఏపులుసులో కయినా పనికివస్తుంది. వొక బుట్టెడు బెల్లం. ఏరోట్టి ముక్కలో కయినా వాడుకోడాని కొక డబ్బా తేనె పానకం—”

“ఇవీ, ఇంకా ఇలాంటివీ నాకు సప్లయ చేస్తానంటావా ఏమిటి? దిట్టమైన వాడవేనే?”

“తమ రాగహించ రని ధైర్యం కలగబట్టి—”

“వెర్రిబ్రాహ్మణుడవు నీమీద ఆగ్రహం ఏమిటి కానీ — రెండు రోజుల్లో మా పెద్దమ్మాయి అల్లుడూ పిల్లలూ వస్తున్నారు నేనే కొంటాను గానీ—”

“వద్దు మహాప్రభూ. వద్దు. తెల్లవారాటప్పటికి నేను దాఖలుచేసుకుంటాను. నేను ఆడపిల్లలు గలవాణ్ణి. ఆడపిల్లలికి పుట్టింటి ఆశ ఎంతవుంటుందో, తల్లిదండ్రులు వాళ్ళ నెలా సంతోష పెట్టాలో నాకూ కొంచెం తెలుసు. పైగా నాకొడుక్కి తమరన్నం పెట్టించా టప్పుడు, నేను, తమ అమ్మాయిగారికి కాస్త వుపమా, కాస్త కాఫీ—”

“అవునవును బెల్లం మాట కేం గాని — వెధవ బెల్లం మా యింటో యీగలు కూడా దానిమీద వాలవు గాని — నువ్వు కాఫీ అంటే జ్ఞాపకం వచ్చింది, నీదగ్గిర యీమధ్యనే యీనిన ఆవుందిట కాదూ?”

“ఉంది మహారాజా, వుంది. నాకు జ్ఞాపకం వచ్చింది కాదు. ఇంకెం దుకూ? తెల్లవారాటప్పటికి స్వయంగా తోలుకు వస్తాను నేను.”

“గోదానం చేసుకున్న ట్టనుకుంటావు కామోసునేం?”

“రామరామా! దానం పట్టేదాకా తమకేం?”

“బ్రాహ్మణుల కిస్తే ఏపేరు పెట్టినా దానమే అవుతుంది; గాని మాకిచ్చింది— విన్నావా? సప్లయ.... ఇనాము....నజరానా....నేమాను.”

“చి త్తమండి.”

“అసలు, వొకళ్ళ కివ్వడానికే గాని, మేము పుచ్చుకోడాని కధికారం లేకుండా చేశారు కాదూ మీబ్రాహ్మణులు?”

“అనకూడదు కానండీ — పూర్వపువాళ్ళు ముక్కుమూసుకూకూచోడం తప్ప మరేమీ యెరగరండీ.”

“ముక్కు మూసుకూకూచోలేదు మీ బ్రాహ్మణులు, ముక్కుదాళ్ళు పోసి జాతి నంతనూ నిర్వీర్యం చేసేశారు.”

“అంటే—”

“అంటేనా? మనిషిని మనిషిని విడదీసి, దూరంచేసి, అసూయ పెంచి,— అదంతా పెద్దగొడవ, దాని కేం గాని— తెల్లవారితే ద్వారపూడి సంతకి జవాన్లని పంపుదా మనుకుంటున్నాను మానెయ్యమంటావా?”

"ఇంకెందుకూ మహాప్రభూ?"

"నిజమే కదా?"

"ఇంకా-సందేహం-గాయత్రీసాక్షి."

"మాకులేని జంధ్యాలంటే మాకేం నమ్మకం గాని- మా అమ్మాయిగా రిక్కడ వున్నంత కాలమే - కాదంటే వొంటిపూట పడేదాకానూ. తరవాత మీ అవు మాకక్కర్లేదు సుమా?"

"ఏదో శాస్త్రం చెప్పిన తరవాయిగా - వొట్టిపోయాక కూడా గుదిబండ లాగ- తరవాత నేను వచ్చి తోలుకుపోతాను కాదూ అన్నదాతా."

"సరే అయితేను. నువ్వు మాకు అవుని తోలిపెడితే యీ కారణంవల్ల కూడా అది గోదానంలో చేరదు సుమా"

"అసలు, తమకి సందేహం—"

"సందేహానికేమీ లేదు గానీ-అసలు సందేహం అంటే ఏమిటి గానీ- యింకోటి కూడా వుంది గుర్తించావో లేదో?"

"ఏమిటండీ?"

"అప్పటికీ అది దానమే అంటే, మళ్ళీ నువ్వు తోలుకుపోడం దత్తావ హారం అయిపోతుంది. నీకు ఆ పాపం చుట్టబెట్టకుండా వుండడానికూడా అది దానంలో చేర్చడానికి వల్లకాదు. తెలిసిందా?"

"అవునండీ"

"సరే వెళ్ళండి. రేపు పొద్దున్న కనపడతారు కాదూ అవధానులుగారూ?"

"పొద్దున్న దాకానా, కాకులు కూశాటప్పుడు వచ్చి తమర్ని లేపనూ?"

"అదీ తెలివంటే. ఏమంటే? వెలుగు వచ్చాక అయితే దిక్కుమాలిన

ప్రజలు."

"పోనీ వాక పనిచేస్తే?

"ఏమిటదీ?"

"రాత్రి పన్నెండయ్యాటప్పటికి."

"బేష్: చాలా బాగుంది. మేము నీనీమాకి వెళ్ళి వచ్చాటప్పటికి తోలుకు వస్తావన్నమాట"

"చిత్తం"

"అలా చెయ్యి. నేనీరాత్రే ప్రెసిడెంటుకి ఘాటయిన పుత్తరం రాసి వుంచుతాను, పట్టుకు వెడుదువుగాని"

"అలాగే మహాప్రభూ!"

"మరివెళ్ళు"

"అన్నదాతా సుఖీభవ...."

“మణుగునెయ్యే?”

“మరి తప్పదు”

“ఒప్పుకునే వచ్చారా ఏమిటి?”

“లేకపోతే చావనా?”

“ఇన్నాళ్ళనుంచి కాపరం చేస్తున్నాను, ఇంతమందిని కన్నాను, గాని పండుగరోజున అయినా మిల్లిగరిటెడుకంటే ఎరగం—”

“ఈ వుద్యోగాలు లేనప్పుడు ఆ నిర్భాగ్యుడు మాత్రం ఎరుగునా? వాడిరోజిది”

“ఇంకేమీ లేదుకదా?”

“ఆ-వు-కూ-డా-”

“ఏమిటి”

“ఇంట్లో కూచుని అలా రంకెవెయ్యడంకాదు ప్రజ్ఞ. మన ఆవుని కూడా తోలిపెట్టాలి”

“కొంపముంచారు”

“ఎలాగో సమాధానం చెప్పుకోవాలి. లేకపోతే వుద్యోగం అంటే మాటలతో వుందా?”

“.....”

“ఇంతకీ; అబ్బాయికది అత్తవారిచ్చిందే కాదూ?”

“మీకేమయినా మంచి చెడ్డా తెలవాలా అక్కర్లేదా?”

“తెలవక ఏం తక్కువయిందీ యిప్పుడూ?”

“మనమరాలికి పాలకోసం కదా వియ్యాలవారుదాన్ని తోలిపెట్టారు?”

“దాని తండ్రికి వుద్యోగం కోసం మనం తోలిపెట్టాలి”

“నలుగురూ గడ్డిపెట్టరూ?”

“నలుగురూ పెట్టే గడ్డెక్కువా, ఆయన పెట్టే అన్నం ఎక్కువా?”

“..... నాకేం? కోడలి యిష్టమూ, అబ్బాయి మనస్సు, ఆపైని మీ అవసరమునూ. మీయిష్టం వచ్చినట్టు చేసుకోండి”

“అబ్బాయే తోలుకువెడతాడు నాయిష్టం ఏమిటి మధ్యన?”

“చంటిపిల్ల నోటి దగ్గరి పాలు పడగొట్టి-పిల్లలున్నారా ఆ కలక చేరుకీ?”

“రెండురోజుల్లో పెద్దకూతురూ, అల్లుడూ, మనమలూ వస్తున్నారు, వాళ్ళకి కాఫీ-”

“కూతుళ్ళ తండ్రేనా? నోరెలా వచ్చిందో?”

“అధికారం - అధికారం - అది గలవాళ్ళ నోటి కిక్ అడేమిటి?”

“చంటిపిల్ల - మూడు మాసాలగుడ్డు - దాని వుసురు తగలదూ ఆ యముడికి?”

“మాట్లాడవద్దు. గవ్చిప్: నిప్పున్నకర్ర తగులడక మానదు. ఇప్పుడు దీపాలు పెట్టాటప్పటికి “మాధవ కవళం” అంటూ వచ్చేవాళ్ళంతా పూర్వజన్మలో ఎవరో ఎరుగుదువా? ఈ బాపతే. ఇక వూరుకో. పించను పుచ్చుకున్నాక యిక వీళ్ళమొగం చూసేవారెవరు?”

“అనక ఆయన గతి ఏమిటో కాని యిప్పుడు పిల్లకడుపు మాడుతుంది. ఇక దబ్బాపాలు పొయ్యాలి”

“ఒక్క-నెల-ఒక్క-నెల వోపికపట్టు. ఆపూచీ అంతా అబ్బాయిదే కాని. అయినా కష్టసుఖాలు నువ్వు కూడా కోడలికి బాగా బోధించు. నెల తిరిగేటప్పటికి యాభై రూపాయలు గళ్ళున చేతిలో పడతాయి. మొదటినెల జీతంపెట్టి మాంచి కామదేనువుని కొనేస్తాను. అప్పుడింటిల్లపాదికి పెరుగే. రెండోనెల జీతంపెట్టి వొక్క బనారసుచీర-చూశావూ? కోడలు పా-చ్చని మవిషి కనక వూదారంగుది, జరీపువ్వులదికొని కట్టబెట్టామంటే దాని మొగం యింతవుతుంది. మూడోనెల జీతంతో బుల్లెమ్మకి బాలతొడుగు. దాంతో దాని కడుపుకొట్టిన దోషం పోతుంది. తరవాత సంసారం పూటుగా-”

“ఆ హెరించినట్టే వుంది మీకల్పన. చాల్లెండి, నేర్చుకుపోయా రికవూరు కోండి. ఇదో గొప్పగా చెప్పకోకండి నలుగురూ తాటాకులు కడతారు”

“వాళ్ళ మొఘం. అబ్బాయికి ఉద్యోగం అయాక నేనిక ఆవాజమ్మలతో మాట్లాడుతానూ?”

3

“తమ రలా అంటే—”

“నేనన్న దేం వుందీ యిందులోను? ఉన్న సంగతి చెప్పాను. ఆపైని మీయిష్టం”

“అలా కాదు. తమరు కోప్పడితే నే నాగలేను. నేను బ్రాహ్మణ్ణి. బీద వాణ్ణి. కుటుంబీకుణ్ణి. నేను చెప్పకోవడం కాదు గాని ఘనాపాతీని. తమరు కాస్త అనుగ్రహించాలి”

“ఇప్పుడనుగ్రహానికేం తక్కువ వచ్చిందీ? వారు ఇంటికి రాగానే దర్శనం చేయిస్తాను. మీరు సావకాశంగా చెప్పకోడానికి కావలసినంత ఆప కాశం కలిగిస్తాను ఏం?”

“తమరు నాలుక చివరనుంచి మాట్లాడితే—”

“మరినువ్వు?”

“.....”

“నువ్వు చేస్తూవున్న దేమిటయ్యా?”

“.....”

“వంగతోట దగ్గర బావ కాదే?”

“.....కటాక్షించండి”

“ఏమిటిది?.... వోస్”

“స్వీకరించండి”

“లింగూ—లింగూ అయిదురూపాయల కాగితం చేతిలో పెట్టి పే—ద్ద
మేరుపర్వతం లాక్కుపోదామనా, వేషగాడవే”

“మహారాజులు కాదూ? ఇవి చేతులు కావు, కాళ్ళు. రుద్రాక్షతావళం
తాకట్టుపెట్టి తెచ్చానీ అయిదు రూపాయలూను. ఇక నన్ను కోసినా తేలేను,
రక్షించండి”

“.... ..అలా అన్నావా? సరే అయితే. అత్యాశ మీ బ్రాహ్మలికి చెల్లింది,
కాని మాకు కాదు. ఇక రేపు — ఇవాళకి మించిపోయింది. తెలిసిందా?
ఉదయం యెనిమిదిన్నరకి వస్తే కాఫీ పుచ్చుకునేటప్పుడు వారి దర్శనం చేయి
స్తాను. అప్పుడు జవానుకి మాత్రం వొక రూపాయ తప్పదుసుమా”

“అదోటా”

“మరి తప్పదు. అంతా వాడితోనే వుంది”

“అయితే, యిక తల వొక్కటి మిగిలివుంది, ఆరూపాయకోసమూ ఆది
తాకట్టుపెడతాను.”

“ఏదో సద్దుబాటు చేసుకోవాలి మరి”

“ఏపూట కాపూట అవస్థపడేవాళ్ళం, మేమేమి యివ్వగలం మహాను
భావా?”

“నాకో కాగితం యిచ్చినందుకూ, జవానుకో రూపాయ యివ్వబోతున్నం
దుకూ పూచీ అంతా మాదే అనుకోవద్దు సుమా”

“ఎంతమాటా? మరి యీవు త్తరం—”

“ఉ త్తరం.....”

“ఏం, అలా పెదవి విరుస్తా రే?”

“ఉలిక్కివడవద్దు. ఉన్నసంగతి చెబుతున్నాను. అబద్ధాలు చెప్పడమూ
మొగం యెదట పొగడడమూ, దగా చెయ్యడమూ నాదేత కాదు. నువ్విన్ని

విధాల ప్రాధేయపడుతున్నావు కనక, నా మనస్సు వెన్నలాగ కరిగిపోతోంది' కరిగేపోయింది కూడానూ"

"చిత్రం"

"ఈవరిస్థితుల్లో నావల్ల నీకు జరిగే వుపకారం వారితో సావకాశంగా మనవిచేసుకోడానికి పీలు చిక్కడమే. పనంతా ఆవుత్తరంవల్లనే కావాలి. కాని—"

".....నిజం చెప్పండి"

"అదే చెబుతున్నాను. ప్రెసిడెంటుగారికి సబ్ కలెక్టరంటే యిష్టం లేదు"

"చచ్చాను. ఏం?"

"ఏమయితే యేం? అది ఆలాగా"

"అయ్యో!"

"అవుత్తరం నాలుక గీసుకోడానికి కై నా పనికిరాదు"

"కొంపగుల్ల—"

"అద్దదీ, అద్దదీ. రంగు తేలుతోంది. అక్కడ యే మాత్రం?"

"రామరామా! బ్రాహ్మణ పక్షపాతులండి కలెక్టరుదొర వారు. వెళ్ళి ఆశ్రయించాను, అనుగ్రహించారు"

"అలాగేం? అబ్బా?.....సరే, యేంజరిగిందో జరిగింది కుంభకోణం. అదంతా నాకెందుక్కానీ—చెప్పాను కాదూ? అవుత్తరానికి తెల్లకాగితానికి వొక్కటే విలవ"

"మరి గతేమిటి?"

"అపాయం లేని వుపాయం, దివ్య మైన దొకటుంది. కావలిస్తే చెబుతాను"

"నెలవ్వండి"

"ఆవుపాయం అవలంబించారంటే మీరు వారిని చూడనే అక్కర్లేదు, తెల్లవారేటప్పటికి ఆర్డరు మీచేతిలో పడుతుంది"

"అనుగ్రహించమన్నాను కాదూ?"

"చెబుదా మనే కాదూ యీ ప్రయత్నం? అయితే, పని అయేక మాత్రం నా కింకో కాగితం—తెలిసిందా?"

"ఇంకానా?"

".....బాగుంది. అయితే రేపుదయం రావయ్యా ప్రెసిడెంటుగారి దర్శనం చేయిస్తాను. మీడబ్బు తిన్నాను కనక ద్రోహం చెయ్యను"

“ధర్మమా?”

“పోనీ, కష్టంగా వుంటే మీకాగితం మీరు పట్టుకు పొండి....”

“ఉపాయం చెప్పండి.”

“చెప్పనూ? మరి ముందు నువ్వు “ఊ” అనాలి.

“ఎక్కడ తేనూ?”

“మళ్ళీ మొదలా? ఎక్కడ తేవలో, ఎలా తేవలో నేను చెప్పాలా? సరే కాసుకో, మణుగునెయ్యి—”

“.....”

“ఏం, తెల్లపోతావేం?”

“తమ రేమిటో నెల విస్తున్నారు. నాతల విలవ తెలుసుకుని తమ రేమన్నా—”

“నీతల విలవ ఆవే చెబుతుంది.”

“.....”

“నాలుక కరుచుకుంటావేం?”

“.....”

“మాట్లాడ వేమయ్యా?”

“.....”

“నాదగ్గిరా వేషాలు?”

“ఆ వుపాయం చెప్పండి.”

“అలా దారికి రా. తప్పకుండా ఇస్తావు కాదూ?”

“ఇచ్చుకుంటాను.”

“లేకపోతే, మళ్ళీ తెల్లవారాటప్పటికి అర్థం రద్దయిపోతుంది సుమా.”

“వద్దువద్దు, చెప్పండి.”

“అయితే, ఏదీ మీగాయత్రి—”

“.....”

“ఆ! చాలు, మరి విను. బాగా జ్ఞాపకం వుంచుకో.”

“చి త్తం.”

“మెరకవీధి—దుగ్గిరాల శేషాచలం—ఎప్పుడయినా విన్నావా?”

“లేదు, ఎవరండి ఆయన!”

“ఆయన కాదు, ఆవిడ. వేశ్య.”

“.....”

“ఏం మైలవడ్డావా? సచేలస్నానం చెయ్యాలా?”

“ఏమయితేం, నెలవివ్వండి.”

“అది చాలా అందక తై, బంగారబొమ్మ. మాంచి ముమ్మరంలోవుంది. చూస్తే విడిచిపెట్టడం కష్టం. అప్పుడే నలుగురై దుగురు పకీరు లయిపోయారు.”

“వర్ణన అక్కర్లేదు. చెప్పండి.”

“అది శిఫారసు చేస్తే —”

“శిఫారసా?”

“అవును. అంటే సరసానికి వొప్పుకుంటే అన్నమాట.”

“.....”

“మరి నీ తేలివితెటలూ, నీ పాండిత్యమూ యిందులో తెలుస్తాయి”

“వేదం చెప్పుకున్నవాణ్ణి—”

“మరి నీ కొడుక్కి కూడా ఆవేదమే చెప్పుకుంటే యీ తిప్పలు లేకపోవును కాదా?”

“.....”

“వేదాలూ శాస్త్రాలూ మీకే వుండాలి. ఉద్యోగాలు కూడా మీరేకొట్టేయ్యాలి. అవునా?”

“.....”

“మీ పూర్వులు మాకు సర్వనాశనం పెట్టి చివరికి దాస్యం అయినా విధించారు. మీరు బయలుదేరి అది కూడా లేకుండా చేస్తున్నారు. కాదా—”

“.....ఇక యీ వుత్తరం—”

“ఆముదం అన్నమాట. అందులోనూ వొకటో నెంబరు అంబాజీపేట సరుకు. పేగులు మహాబాగా శుద్ధి చేసేస్తుంది. చేసేవేసింది కూడానూ”

“పుండుమీద కారం చల్లుతున్నారు మీరు”

“చీము పట్టకుండా తొరగా మానిపోతుంది నయమే కాదుటయ్యా?”

“.....”

“వెళ్ళవయ్యా బ్రాహ్మణా! తెల్లబోయి నుంచుంటే అవుతాయిటయ్యా యీ రోజుల్లో పనులు?”

“ఆపని చెయ్యక తప్పదంటారా?”

“తప్పకేం? నిర్బంధమా ఏమిటి? మానెయ్యడమే నాసలహా. అదే బహూ వుత్తమమైనవని; కాని దానికి ముందు, ఉద్యోగవాంఛ వుందే? దానమ్మ కడుపు కాల, అది చేస్తోంది యిదంతాను. కనుక దాన్ని వదిలించుకో గలిగితివా ఇక వేళ్ళాదర్శనమే కాదు, దేవతాదర్శనం కూడా అక్కర్లేదు. నిశ్చితంగా కూచుని

జంధ్యలు మెలిపెట్టుకుంటూ వేదాలూ, వేదాంగాలూ— బోలెడు పనుంది మరి
దయచెయ్యం డీపాటికి”

“..... శివశివా”

4

“ఎవరు మీరు?”

“మేం బ్రాహ్మలం?”

“దండాలు. అలా దయచెయ్యండి”

“శ్రీకృష్ణార్పణం”

“ఏంపనిమీద దయచేశారూ?”

“పెద్ద పనిమీదే వచ్చాను”

“మేళం కావాలా, కచేరీ చెయ్యాలా?”

“నాకంత తాహతూ లేదు, ప్రస్తుతం అవసరమూలేదు. నేను వేదం
వర్ణించాను. ఆ విద్యలో, యీ జిల్లాలో నా అంతటివాడు మరిలేడు; కాని
బహుకుటింబీకుణ్ణి. పైగా, రెక్కలే ఆధారం. అన్నం పెడతావని వచ్చాను.”

“ఏవూరు తమదీ?”

“అసలు దుప్పలపూడి; కాని నాలుగేళ్ళనుంచి ఈ వూళ్ళోనే వున్నాము.”

“.....వస్తాను దయచెయ్యండి.”

“.....”

.....తమవంటివారిని సత్కరించడానికి శక్తిలేదు. యోగ్యతా కూడా
లేదు. అయినా “పత్రం పుష్పం ఫలం తోయం — శ్రీకృష్ణులవారు నెల
విచ్చారు కాదూ?....స్వీకరించి....దీవించండి.”

“సకల సౌభాగ్యాలూ వున్నదానవు నిన్నేమని దీవించనూ? కాక: పది
రూపాయలు చేతిలో పెట్టి శక్తిలేదనీ, యోగ్యత చాల దనీ—”

“ఒక్కనెలగ్రాస మయినా ఇవ్వలేకపోయాను. సిగ్గుగా వుంది. అయితే,
ఇది వారికంగా భావించి, ఏటా వొకమాటు, ఇలాగే వుదయం పూజచేసుకుని
ఇవతలికి వచ్చేటప్పటికి దర్శనం దయచేయిస్తూవుండండి.”

“అమ్మా, ఆనందపారవశ్యం కలుగుతోంది. మాటలు రావడం లేదు.
నీయోగ్యత విన్నాను. విన్నంతా నిదర్శనం కనబడుతోంది. చాలా సంతోషం.
అయితే, నువ్వొక్క సంగతి ఆలోచించాలి. నేను నీదగ్గిరికి డబ్బుకోసం
రాలేదు. కనక, ముందు ఈ రూపాయలు నీదగ్గిర వుంచు.....”

“.....తమదగ్గిరే వుంచి తమరే వినియోగించండి. ఇచ్చేసింది మరి
నేను పుచ్చుకోను. ఇక నావల్ల తీరవలసిన ప్రయోజనం ఏమిటో నెలవిప్పిం
దండి.”

“చెప్పమంటానా?”

“సందేహం ఎందుకూ?”

“లేదు, చాలా ఆశపడి వచ్చాను.”

“కానివ్వండి, చెయ్యతగింది, చెయ్యగలిగింది అయితే నేను కాదనను.”

“అనుగ్రహం వచ్చిందంటే నువ్వు మమ్మల్ని ఎల్లకాలమూ పోషించేస్తావు. అంచేతే నిన్ను వెతుక్కుంటూ వచ్చాను.”

“సరే.”

“వేశ్యావాటికలో అడుగు పెట్టడానికి నాకిదేమొదలు. సగం చచ్చి వచ్చాను; కాని నీయోగ్యత చూడగా సిగ్గుపడవలసిన ఆవశ్యకం ఎంతమాత్రమూ కనబడదు.”

“తమ కోరిక నెలవిప్పించండి.”

“చేస్తానని నువ్వు ముందు వాగ్దానం చేస్తేగాని నేను చెప్పలేను.”

“అలాగ నే నెప్పడూ వాగ్దానం చెయ్యను. వేశ్యలద్వారా నెరవేరే రాచకార్యం లేమీ వుండవు. ఉన్నా మనవి చేశాను కాదూ? ఆపనేమిటో ముందు తెలవాలి.”

“..... అలా అన్నావా? అయితే విను. నాకు ఆరుగురు కూతుళ్ళు. ముగ్గురు కాపరాలు చేసుకుంటున్నారు. ముగ్గురూ బిడ్డల తల్లులు. పెద్దకూతురు మనమలనే ఎత్తింది. ఇంకా యిద్దరు ఆడపిల్లలకి పెళ్ళిళ్ళు చెయ్యాలి. ప్రస్తుతం నాలుగో అమ్మాయికి కార్యం చెయ్యాలి. ఇదిలా వుండగా; నాకొక్కడే కొడుకు. ఆ కొడుక్కి మూడు మాసాల కూతురు —”

“తమ కుటుంబం, పొద్దుటిపూట లేవగానే చూసేవాళ్ళ పాపాలు పోగొడుతుందండీ”

“నీకలా తోచడం నా అదృష్టమే. మరి ప్రకృతం, కొడుకుని కష్టపడి యె.ప్పే. చదివించాను. అదేదీ అదీ?... యల్లీ— అది కూడా అయిపోయింది. ఉద్యోగం — అంటే యిప్పుడు మేష్టరీకోసం తిప్పలు పడుతున్నాను”

“..... అలాగా?”

“అది నువ్వు శిఫారసు చేస్తే—”

“నేనా?”

“అవును తల్లీ! అలాగే తెలిసిందమ్మా! ఈ పుణ్యం కట్టుకోవూ!”

“ఇదేదో అగ్నిహోత్రప్పుంత లా కనపడుతోంది. ఇదేదో కుట్రగా తోస్తోంది. అయినా అది యిచ్చేవారెవరూ?”

“జిల్లాబోర్డు—”

“అ!”

“ప్రెసిడెంటుగారుట”

“.....”

“ఏంతల్లి? ఏమామ్మా? ఏమిటో వాణికిపోతున్నట్టు కనపడుతున్నా వేమిటమ్మా? ముచ్చెమటలూ పోస్తున్నట్టున్నూ కనపడుతోం దేంతల్లి?”

“.....”

“మాట్లాడవేం మామ్మా”

“అదంతా తరవాత చూసుకుందాం. బాబయ్యా, నేను శిఫారసు చేస్తే యిస్తారని యెవరు చెప్పారూ?”

“ఎప్పుడూ వారి దగ్గర వుండే గుమాస్తా—”

“శ్రీహరీ..... శ్రీహరీ”

“అదేమమ్మా?”

“.....”

“నీవాలకం చూస్తే నాకేమో దిగులు వుడుతోంది, చెప్పవేమిటమ్మా?”

“తమ రేమీ భయపడవద్దు. నా కివాళ కఠినపరీక్ష కామోసు. లేకపోతే ఇది ఇలా సంభవించదు. అయితే, బక్కపలచగా—విషపుచూపులూ—నంగి నంగి మాటలూ—ఆచండాలు డేనా తమ కి సంగతి చెప్పింది.”

“అవును, ఆబోసికోటివులే.”

“....దేవు డున్నాడా అవధానులుగారూ!”

“అదేం తల్లి;”

“అదేమంటే? దేవుడు లేడు, దెయ్యాలు మాత్రం వున్నాయి. ధర్మం లేదు. అధర్మం అంతటా నిండిపోయివుంది. మంచి మందులోకయినా లేదు, దౌర్జన్యం మాత్రం పెరిగిపోతోంది. నీతి మాలోనే కాదు, మన దేశంలోనే లేదు. ఎవరేం చెప్పినా శుద్ధ అబద్ధం తప్ప సత్యం లేనేలేదు. ఎటు చూచినా హింస. ఎక్కడ పట్టినా రక్తం. దేవుడు లేనేలేడండీ”

“దేవుడి విషయమై ఇంతగా అపనమ్మకం కలిగించే సంఘటన నీకేమి సంభవించింది తల్లి?”

“....కోప్పడవద్దు. నన్ను నిందించనూ వద్దు. బ్రాహ్మణ్లో కటికిఛండాలు రున్నారంటారా లేరంటారా?”

“లే-క-ని-క-ర్ప-లే-కు”

“అయితే ఆ చండాలురకు తమరు చెప్పిన ప్రెసిడెంటు మొనగాడు,
కులపెద్ద”

“.....”

“ఏం, కష్టంగా వుందా తమకి?”

“లేదులేదు; కాని పాకివాళ్ళ స్వాధీనంలో కూడా కొన్ని పనులున్నాయి”

“నిజమే; కాని పాకివాళ్ళని ఏమీ అనకూడదు. ఏమంటే? పాకిపని
వాళ్ళకి వృత్తి. వృత్తికి ప్రవృత్తికి సంబంధం ఏమిటి?”

“నిజాని కేమీ లేదు”

“కనక, పాకివాడు పాకిపని చెయ్యాలి. లేకపోతే అంతకంటే ఎక్కువ
యోగ్యత కనపరచాలి”

“అవును”

“మరి బ్రాహ్మడు?”

“దైవికాంశ కనపరచాలి”

“మన ప్రెసిడెంటు దగ్గర ఆ దైవికాంశ దాకా ఎందుకూ మానవాంశ
కూడా లేదు. సరికదా, రాక్షసుల అంశమాత్రం పూర్తిగా వుంది”

“కొన్ని అవగుణాలున్నాయని విన్నాను. పరమదుర్మార్గుడని తెలవదు”

“దుర్మార్గుడే కాదు పశువు.... పశువుకంటే అధముడు”

“నీకేమి అపకారం చేశాడు తల్లీ ఆయన?”

“నాకేమీ చెయ్యలేదు అపకారం; తన ఆటవికత మాత్రం బయట
పెట్టుకున్నాడు”

“అంటే?”

“నాట్యసంప్రదాయాలను కోయవాళ్ళు కూడా శిరసా వహిస్తారు. మన
ప్రెసిడెంటు ఆమాత్రమూ కాలేకపోయాడు”

“బోధపడలేదు”

“నేనొక బ్రాహ్మణ యింటో పెళ్ళికి మేళం వెళ్ళాను”

“సరే”

“మొగ పెళ్ళివారికి మన ప్రెసిడెంటు చుట్టం”

“పెళ్ళికి వచ్చారన్నమాట”

“అవును.... ఒకరాత్రి బసకి రమ్మని నాకు కభురు. తమకి నా సంగతి
చెప్పిన ఆపూరకుక్కే రాయబారి”

“తెలవక అడుగుతున్నాను, అమ్మా, నీకూ ఆయనకి యిదివరకి
సంబంధం లేదా?”

“లేదు, కబుర్లు వచ్చాయి. నే నంగీకరించలేదు”

“అ—లా—గా?”

“మా పింతల్లి కూతురికి ఆయనకి సమ్మంధం వుంది. దానికి నాకూ వున్న అనుబంధం పురస్కరించుకుని నేను వల్లకాదన్నాను. ఒకమాటు ఈసంగతి దానితో చెప్పగా, దీనిమీద వాళ్ళిద్దరూ తగువులాడుకున్నారు. మరో రెండునెల్లకి వాళ్ళకి చెడిపోయింది”

“చాలా గొడవ వుందే?”

“నేనెప్పుడూ, ఎక్కడా, ఎవరి బసకీ వెళ్ళను. పైగా మేళం వెళ్ళినచోట బ్రహ్మచర్యం ఆచరిస్తాను..... వల్ల కాదని కచ్చితంగా చెప్పేశాను”

“మంచివని చేపుతల్లీ”

“నూరు రూపాయల కాగితం మీద పడేశాడు. పుల్లకు చూచినట్టు చూసి నేను దూరంగా వెళ్ళిపోయాను”

“అగ్రజాతుల్లో పుట్టవలసినదానవమ్మా నువ్వు”

“అదేమన్నమాట బాబయ్యా? ఇప్పుడగ్రజాతుల విశేషం ఏమిటి? అగ్రజాతుల్లో మాత్రం స్త్రీలకి ఆదర గౌరవాలున్నాయా? అగ్రజాతుల్లో కూడా స్త్రీ అంటే బానిసే కాదా? ఆటబొమ్మే కాదా?”

“.....”

“ఏం, కష్టంగా వుందా బాబయ్యా? అయితే, నేనన్నమాట మరచిపోండి. కరుణించి నన్ను క్షమించండి....”

“అక్కర్లేదు తల్లీ, అక్కర్లేదమ్మా, నువ్వు లోకవృత్తం చెప్పావు. కనక క్షమించనక్కర్లేదు.... అయితే, తరవాత ఏం జరిగిందీ?”

“ఆవూరకుక్కగా డేం చెప్పాడో, మతిపోయిందో అసలంతేనో, మన్నాడు సాయంత్రం సభలో నేను గజ్జె కట్టివుండగా విప్పించి సత్రకాయచేత కట్టించాడు. రాత్రి వూరేగింపులో నన్ను కట్టమన్నాడు”

“నీమీద పగపట్టాడన్నమాట”

“పశుత్వం కాని యిది పగా బాబయ్యా? సభలో నాయకురాలిని గజ్జె విప్పించినవాడూ, వూరేగింపులో నాయకురాలిని గజ్జె కట్టమన్నవాడూ మనిషేనా?”

“ఇప్పటివాళ్ళకి మన విద్యలూ, మన సంప్రదాయాలూ, మన మర్యాదలూ, ఏంటెలుసును తల్లీ?”

“విద్యలు అక్కర్లేదు కాని ఆ విద్యలు నేర్చిన స్త్రీలు కావాలి. అంచేతే

వశువులనడం..... అదలా వుండనివ్వండి. తరవాత వాకబు చేశాను. మన ప్రెసిడెంటుకి రూపతృష్ణ తప్ప మరేమీ లేదు. ఈ కుట్రఅంతా ఆ వూరకుక్కది”

“మెహర్షాసికోసమా?”

“కీలుబొమ్మను చేసి చాటునా మాటునా గడ్డి కరవడానికి”

“.....”

“ఎంత కల్పనో ఇప్పుడు బోధపడిందా? సాధారణంగా మేము డబ్బు తెచ్చినవాడినల్లా చేరనిస్తాము. అయితే, వాళ్ళలో రసికులు కాదగ్గవాళ్ళు నూటి కొకడో ఇద్దరో వుంటారు. తతిమ్మా అంతా—”

“బ్రాహ్మడు, పెద్దింటివాడు, మన ప్రెసిడెంటే ఇలా అయినప్పు డిక తక్కినవాళ్ళ మాటెందుకూ?”

“నేను శిఫారసు చెయ్యడం అంటే ఏమిటో తమకిప్పుడు బోధపడిందా?”

“తెలిసిందమ్మా.”

“నేనంగీకరిస్తా ననుకోండి. అయితే, అబ్బాయిగారికి ఉద్యోగం ఇవ్వడం నిరుకా?”

“అలాగే చెప్పాడు గుమాస్తా.”

“అంటే నా ఆత్మద్రోహమా, మన ప్రెసిడెంటు పశుత్వమూ కలిస్తే వొక బ్రాహ్మణ కుటుంబానికి భుక్తి ఏర్పరుస్తా యన్నమాట. కదుటండి?”

“.....”

“కనక బాబయ్యా, ఈ రాత్రి ప్రెసిడెంటుని తీసుకురమ్మని వూర కుక్కతో చెప్పండి.”

“అమ్మా—”

“ఒక్క దమ్మిడి అయినా పుచ్చుకో దనిన్నీ చెప్పండి.”

“అమ్మా—”

“కూచోండి బాబయ్యా, అప్పుడే లేస్తారే?”

“ఏమీ లేదు. నేను వచ్చినదారినే వెళ్ళిపోతాను. నువ్వు ఆత్మద్రోహానికి సిద్ధపడవద్దు.”

“అదేమీ?”

“ఇంత కుట్రా? ఇంత ద్రోహమా? తనేలాగా తార్చుడుకాడే. నన్ను కూడా తనలాగ తయారుచేస్తాడా యీ నీచుడు? నీకూ ప్రెసిడెంటుకి ఇదివరకే సంబంధం వుందనీ, ప్రాదేయపడితే నువ్వు శిఫారసు చేసి పని యిప్పిస్తావనీ వచ్చాను. పైగా, నువ్వుంట యోగ్యురాలవని ఎరగనే ఎరగను. నేను బ్రాహ్మణ్ణి.

వేదం వల్లించాను. యాచనచేస్తూ కుటుంబపోషణ చేసుకుంటున్నాను. ఇక ముందు మరో నలుగుర్ని ఆశ్రయిస్తూ వుంటాను కాని, వేశ్య అయినా కులాంగనలాగ ఆభిజాత్యం కల వొక కళావతిని తార్చడానికి — స్వార్థంకోసం వొక బీతహరిణాన్ని పులివత కంద చెయ్యడానికి నేను సాహసించలేను. కనక తల్లి నన్ను క్షమించు. నాకోరిక మరిచిపో, నాకు నెలవియ్యి.”

“వల్లకాదు, బాబయ్యా, తమరు వెళ్ళడానికి వల్లకాదు. నామూలంగా వొక వేదమూర్తి కుటుంబానికి జీవనాధారం ఏర్పడడం నా అదృష్టం. నా జీవితంలో ఇదెంతో పవిత్రమైన సంఘటన. ఇలాంటిది మళ్ళీ లభించదు. ఇంతకీ నేను పత్రివత నెలాగా కాను. మగనాలి నంతకంటే గాను. కనక దీనివల్ల నాకిప్పుడు కొత్తగా సంభవించే పాతివత్యం కూడా ఏమీ లేదు. నాకు విచారం లేదు. తమరూ విచారించవద్దు.”

“తల్లి—”

“ఇక నేను వినను. తమ రేమీ నెలవివ్వద్దు. ఇది ఇలా జరిగి తీరవలసిందే. మనవిచేసుకున్నానుకాదూ? పశువులతో సాహచర్యం మాకు పరిపాచే. బాబయ్యా, తమరు బెంగపెట్టుకోవద్దు. ఇందాకా నేను చెప్పినమాట పూరకుక్కతో చెప్పండి.”

“నన్ను—”

“మరేమీ చెప్పనివ్వను. మరోలాగ చేశారంటే, నేర్చిన వేదానికి తమరు ద్రోహం చేసినవారవుతారు.”

“నా కంతాని కురి బిగించావమ్మా.”

“తమరలా నెలవివ్వవద్దు. ఇక దయచెయ్యండి. ఎప్పుడైనా దర్శనం దయచేయిస్తూ వుండండి. అమ్మగారికి నా దండాలు మనవి చెయ్యండి.”

“అమ్మా, నోరు కుట్టేశావు. కాళ్ళూ చేతులూ కట్టేశావు. నన్ను జీవచ్ఛవాన్ని చేసి—”

“అంతమాట అనవద్దు బాబయ్యా.”

“ఏం సతా తల్లి నీది? ఎంత యోగ్యురాలవమ్మా నువ్వు? ఏంజన్మ కన్నా నీది? వేశ్యాకులంలో నువ్వు తప్ప పుట్టావమ్మా.”

“ఏం, వేశ్యాకులం అంత చెడిపోయిందా బాబయ్యా? అగ్రజాతి గృహిణులందరూ మచ్చలేనివారేనా నాయనగారూ? మాలో నన్ను తల తన్నే ఇల్లాఖు— సానులయి వుండిన్నీ పాతివ్రత్యానికి వరవడి పెట్టేవారు వేలున్నారు. కాని లోకం గుడ్డిది, పురుషులు మత్తులు....ఇప్పు డిదంతా అప్రస్తుత ప్రశంస. దయ చెయ్యండి. ఒక్క మాట పాదాలు....”

“శ్రీకృష్ణార్పణం.....ఎన్ని తిప్పలు పెట్టాడూ నాకూ? దేవుడు లేడూ? గాయత్రీదేవి ఇదంతా చూడం లేదూ? ఈ ద్రోహి — ఈ అప్రాచ్యుడు ముందుకి వస్తాడా?....”

5

“.....పద్ హారు, పద్ హేడు, పద్దెనిమిది, పందొమ్మిది, ఇర్వయ్.”

“ఏం రెండువందలూ వున్నాయా?”

“.....ఉన్నాయి; కాని కడిగేసినట్టు వొట్టి రూపాయలా తేవడం?”

“.....”

“మర్యాదలు తెలవ్వండి మీ బ్రాహ్మలికి. బజారంతా బత్తాయి పళ్ళలా దొర్లి పోతున్నాయికదా, వొక్క వంద పట్టించుకువస్తే?.... పోనీ, నాలుగు చక్రకేళి గెలలు, వొక్కడజను ఆపిలువళ్ళు, నాలుగుశేర్లు ద్రాక్ష వళ్ళు—”

“తోచింది కాదు. ఆగ్రహపడకండి. మొదటినెల జీతం—”

“సంవత్సరాని కారువందలండి. రెండేళ్ళకీ పన్నెండు వందలు—”

“ఇంకెందుకూ, తెస్తా నన్నాను కాదూ?”

“అయితే, యింకోటికూడా మరిచిపోకండి”

“ఇంకా యేమిటి?”

“ఒక్క పరికిణీగుడ్డ. నాలుగ్గజా లయితే చాలు. గజం రెండూ రెండు బావులా—రొక్కం నా చేతిలో పడేస్తురూ నేను తంటాలు పడతానూ”

“.....”

“ఏం మాట రాదేం?”

“.....”

“నాకొక్క కూతురండి. లేక లేక నలుగురు కొడుకులవెనక పుట్టిందండి! మొన్ననే తొమ్మిదేళ్ళు నిండాయండి? మా అత్తగారి పేరు పెట్టుకున్నామండి! వెన్నప్పంలా పెంచుకుంటున్నామండి! అదంటే నాకు ప్రాణమండి!”

“తెస్తాలెండి”

“రైటో! అదీ మాట. అదీ దర్జా, ఇక వెళ్ళండి. తెల్లవారేటప్పటికి మాయింటికి రండి”

“అలాగే.....అయితే, రెండుసంవత్సరాలకీ వొక్క మాచే ఆర్డరు పడిపోవాలి సుమండి”

“.....నాలుకా తాటిపట్టా యిది? దీనికి తిరుగుంధనుకున్నారుటండి?”

“మరి నెలవు”

“నెలవు”

“.....చూడండి: “మాలపిల్ల” ఫిలింట్, వెడదామా?”

“నేను బయలుదేరితే మావాళ్ళు కూడా బయలు దేరతారు తెలుసా?”

“అంతట్లో యేం మునిగిపోయింది, జట్కా పంపిస్తాను బయలుదేర
తియ్యండి”

“నెబాస్! మాంచి తెగువకల బ్రాహ్మణవయ్యా! చూడండి, జిల్లాబోర్డు
మనకి స్వారితం అనుకోండి. ప్రెసిడెంటు బతుకు మన గుప్పిట్లో వుందను
కోండి. కనక, నన్ను మీరు మరిచిపోకండి, మిమ్మల్ని నేనూ మరిచిపోను”

“సంయే”

“ఈ రెండేళ్ళూ అయిపోయాక మిమ్మల్ని వందరూపాయల గ్రేడుకి
లాగేస్తాను చూసుకోండి”

“.....గుడ్ బా—య్, గుడ్ బా—య్”,

“.....”

“.....ప్రెసిడెంటుగారు—”

“వస్తున్నారా రమ్మన్నారా?”

“వస్తారుట”

“తీసుకువచ్చి నువ్వవతలికిపో. ముందివిగో యీ.....అయిదు
రూపాయలూ రోడ్డు కంట్రాక్టు బాపతు. ఈ రెండూ స్కూల్ మాష్టరీల బాపతు.
పట్టుకుపో”

“థాంక్సు థాంక్సు.....”

“.....”

“.....కంట్రాక్టరెవరేనా కనపడ్డారా?”

“లేదండి”

“దరఖాస్తుదాగ్లో?”

“లేదన్నమాటే”

“నుంచున్న పాశంగా డబ్బు కావాలే, మరెలాగా?”

“రేపయితే సప్లయి కావ....చ్....ఉ”

“రేపటిదాకా ఆగదు. అధమం నూరు రూపాయలయినా పట్టుకు వెడితే
గాని యివాళ అమ్మాణ్ణి గుమ్మం యెక్కనివ్వదు”

“ఏం, మొగం ముడిచిందా?”

“నిన్న రాత్రి వుత్సాహం అంతా చచ్చిపోయింది”

“అదంతా యివాళ కూడతీస్తాను. అమ్మాణ్ణి మాట మరిచిపోండి”

“మరిచిపోయి”

“దానబ్బసాని దగ్గరికి వెడదాం యివాళ”

“ఏమిటి?”

“ఇవాళ మీతపస్సు ఫలించింది”

“ఎవరోయ్?”

“చెవుతా కాదూ”

“రాజామణా?”

“ఛా”

“నీలం—”

“ఛీ”

“వీరభద్రం—”

“ఛేస్”

“మరెవరోయ్”

“మాస్తారు కాదూ? భోజనంచేసి, యిక రెండుగంటల్లో—బయలు దేర
డమే కాదూ?”

“భోజనమూ వద్దు వల్లకాదూ వద్దు? ఇప్పుడే—”

“ ,”

“ముక్కుమీద వేలు తీసెయ్, పిలూ డ్రైవర్ని. . .”

“అలాకాదు పోనీ చెబుతా కూచోండి”

“తొరగా”

“శేషాచలం”

“దుగ్గిరాల—”

“అవునదే”

“వో—య్యేస్! గుమాస్తాఅంటే నువ్వేనోయ్! చక్రవర్తులదగ్గిర ప్రయి
వేటు శక్రటరీగా”

“మాటలే కాదూ? వొట్టి షేక్ హాండులే కాదూ?”

“ఇక అలా కాదు. విసిరికొట్టిన సానిని లొంగతీశావు నువ్వు. ఏంచేసినా
నీ రుణం తీరదు. నీకేం కావాలో చెప్పు ఈ క్షణంలో చేసేస్తాను”

“అయితే, దీనిమీద సంతకం పెట్టండి . . .”

“ఏమిటిదీ? . . . రోడ్డు మెటలింగు కంట్రాక్టా? ఏమయినా తాల్చు కున్నావా!”

“రామరామా! ఆయన మా అత్తవారి చుట్టమండీ”

“వెంకటయ్య టెండరుకంటే యెక్కువరేటుదే?”

“ద్విద్వింశేస్తాలెండి”

“గప్చిప్! తొరగా అయిపోవాలి”

“. . . . దీనిమీద కూడా కాస్త బరికెయ్యండి”

“అదేమిటి?”

“హైస్కూల్లో కాళీ.”

“రెండున్నాయి కదా? . . . ఓహో, యాభై రూపాయలదా? ఇందులో నయినా యేమయినా—”

“పరమదర్శిదుడు. పైగా మా అత్తవారి పురోహితుల వారి ఏకైక అల్లుడు. వద్దవద్దంటూ వుంటే మా అమ్మాయికి దక్షిణాదిపరికిణిగుడ్డ—”

“ఊ పోనీ నాకేం?”

“”

“ఇదేమిటి?”

“రెండుమాసాల కాళీ”

“పాతిక రూపాయలదా?”

“అవును”

“ఇందులో నయినా—”

“దీనివిషయం శిఫారసు చెయ్యడానికే శేషాచలం—”

“ఆ!”

“అవదానులుగారిని దానిమీదికి వునికొల్పాను.”

“అసాధ్యుడే, దానియెదటే ఆర్డరు వెయ్యకూడదూ?”

“కులాసాగా కాలం గడుపుకోకుండా అంతఃపురంలో కూడా మీకీ పాడు వ్యవహారా లేమిటండీ?”

“నెబాస్! నీవంటి హంగుదారు మరి లేడోయ్”

“మీరు నన్ను కాస్త కనిపెడుతూ వుంటే నాజీవితం మీకోసం ధార పోనెయ్యనూ?”

“ఇకముందు నువ్వు సంతకం పెట్టమన్నచోట “యేమి” టని అడక్కుండా—చూడకుండా సంతకం పెడతాను, సరా? వీలయినంతవరకూ బోర్డు సొమ్ము కూడా—”

“మీ పేరుగా వొక కొంప—”

“కొంపేమిటి మళ్ళీ. “మేడ” అను. దానికి పునాది వెయ్యడానికి ప్రధాన మంత్రిని లాక్కువస్తాను చూసుకో”

“అయితే, ఇక నేను పోయి, అంతా సద్దుబాటు చేసి, కాస్తభోంచేసి వస్తాను, యెనిమిదన్నరకి సిద్ధంగా వుండండి”

“ఆల్ రైట్ మైడియర్ ప్రీమియర్”

1935 ఏప్రిల్ ప్రబుద్ధాంధ్ర
(సవరణలతో)